

15 -ാം കേരള നിയമസഭ

13 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 2266

03-03-2025 - ൽ മറുപടിയ്ക്ക്

തദ്ദേശസ്വയംഭരണ സ്ഥാപനങ്ങളുടെ പദ്ധതി നടത്തിപ്പ്

ചോദ്യം		ഉത്തരം	
ശ്രീ. മോൻസ് ജോസഫ് ശ്രീ പി. ജെ. ജോസഫ് ശ്രീ അനൂപ് ജേക്കബ്, ശ്രീ മാണി സി കാപ്പൻ		ശ്രീ എം.ബി. രാജേഷ് (തദ്ദേശ സ്വയംഭരണ - എക്സൈസ് - പാർലമെന്ററികാര്യ വകുപ്പ് മന്ത്രി)	
(എ)	ഈ സർക്കാർ തദ്ദേശസ്വയംഭരണ സ്ഥാപനങ്ങളുടെ പദ്ധതി നടത്തിപ്പിൽ വരുത്തിയിട്ടുള്ള മാറ്റങ്ങൾ എന്തെല്ലാമാണെന്ന് വിശദമാക്കുമോ;	(എ)	തദ്ദേശ ഭരണ സ്ഥാപനങ്ങൾ വാർഷിക പദ്ധതികൾക്ക് രൂപം നൽകുന്നതിനുള്ള മാർഗരേഖകൾ ഈ സർക്കാർ 2022 ൽ സമഗ്രമായി പരിഷ്കരിച്ചിട്ടുണ്ട്. ത്രിതല പഞ്ചായത്തുകൾക്കും, നഗരഭരണ സ്ഥാപനങ്ങൾക്കും പതിനാലാം പഞ്ചവത്സര പദ്ധതിയിലെ വാർഷിക പദ്ധതികൾ ആസൂത്രണം ചെയ്ത് തയ്യാറാക്കുന്നതിന് ഇത് പ്രകാരം പ്രത്യേകം മാർഗ്ഗനിർദ്ദേശങ്ങൾ നൽകിയിട്ടുണ്ട്. വാർഷിക പദ്ധതിയും പ്രോജക്ടുകളും തയ്യാറാക്കുമ്പോൾ അനുവർത്തിക്കേണ്ട സബ്സിഡി, ധനസഹായം, അനുബന്ധ വിഷയങ്ങൾ എന്നിവ സംബന്ധിച്ച് തദ്ദേശ ഭരണ സ്ഥാപനങ്ങൾക്കായി പ്രത്യേകം മാർഗ്ഗരേഖയും നൽകിയിട്ടുണ്ട്. സർക്കാർ വകുപ്പുതല സബ്സിഡികളും, തദ്ദേശ ഭരണ സ്ഥാപനങ്ങൾ വഴി നൽകുന്ന സബ്സിഡിയും പരാമവധി ഏകീകരിച്ച്, പദ്ധതികളുടെ ഗുണം പരാമവധി ജനങ്ങളിലേക്ക് എത്തിക്കുവാൻ ഇത് പ്രാപ്തമാക്കുന്നു. സംസ്ഥാനത്തിന്റെ പതിനാലാം പഞ്ചവത്സര പദ്ധതിയുടെ സമീപനത്തിന് അനുസൃതമായാണ് മാർഗരേഖകൾ പരിഷ്കരിച്ചത്. കേരളത്തിന്റെ സാമ്പത്തിക വികസനത്തിന് ഗതിവേഗം നൽകുകയെന്നതാണ് പതിനാലാം പദ്ധതിയുടെ പൊതു ലക്ഷ്യങ്ങളിൽ പ്രധാനം. സമഗ്രമായ സാമൂഹിക സുരക്ഷ, ദാരിദ്ര്യത്തിൽ നിന്നുള്ള പൂർണ്ണമായ മോചനം, മാലിന്യ നിർമ്മാർജ്ജനം, തൊഴിൽ, ഉപജീവന സുരക്ഷ എന്നിവ പ്രധാനപ്പെട്ട വികസന ലക്ഷ്യങ്ങളിൽപ്പെടുന്നു. ഐക്യരാഷ്ട്ര സഭ മുന്നോട്ട് വെച്ചിട്ടുള്ള 17 സുസ്ഥിര വികസന സൂചികകൾ വിഭാവനം ചെയ്യുന്ന ലക്ഷ്യങ്ങൾ കൈവരിക്കുന്നതിനതകുന്ന രീതിയിലാണ് പദ്ധതി മാർഗ്ഗരേഖ തയ്യാറാക്കിയിട്ടുള്ളത്.

(ബി)	പ്രസ്തുത മാറ്റങ്ങൾ വരുത്തുന്നതിനിടയായ സാഹചര്യവും മാറ്റങ്ങൾ കൊണ്ടുള്ള ലക്ഷ്യവും മാർഗ്ഗനിർദ്ദേശങ്ങളിൽ വരുത്തിയ മാറ്റങ്ങൾ പൂർണ്ണമായും പ്രവൃത്തിപഥത്തിലെത്തിക്കാൻ സാധിച്ചിട്ടുണ്ടോയെന്നും വ്യക്തമാക്കുമോ;	(ബി) തദ്ദേശസ്ഥാപനങ്ങളിൽ നിന്നുള്ള പ്രതികരണത്തിന്റെ അടിസ്ഥാനത്തിലും, ജില്ലാ പ്ലാനിംഗ് കമ്മിറ്റികളുടെയും, സംസ്ഥാനതല കോർഡിനേഷൻ സമിതിയുടെയും അഭിപ്രായത്തിന്റെ അടിസ്ഥാനത്തിൽ വിശദമായ ചർച്ചകൾക്ക് ശേഷമാണ് പദ്ധതി മാർഗ്ഗനിർദ്ദേശങ്ങൾ പരിഷ്കരിച്ചിട്ടുള്ളത്. പൊതുജനങ്ങളിൽ നിന്നുൾപ്പെടെ, കരട് മാർഗ്ഗനിർദ്ദേശങ്ങളിന്മേൽ താഴേതട്ടിൽ നിന്നുള്ള അഭിപ്രായ സ്വരൂപണം നടത്തിയിട്ടുണ്ട്. കൂടാതെ, പദ്ധതി പുരോഗതി സംബന്ധിച്ച് ജില്ലാ തലത്തിലും, സംസ്ഥാനതലത്തിലും അവലോകനങ്ങളും കൃത്യമായി നടത്തപ്പെടുന്നുണ്ട്. പ്രാദേശിക സാമ്പത്തിക വികസനം, ഭവന നിർമ്മാണം, മാലിന്യ പരിപാലനം, അതിദാരിദ്ര്യ നിർമ്മാർജ്ജനം തുടങ്ങിയ മേഖലകളിൽ വലിയ മാറ്റങ്ങളുണ്ടാക്കുന്നതിന് പ്രത്യേക ഊന്നൽ ലക്ഷ്യം വെച്ചുകൊണ്ടുള്ള പ്രവർത്തനങ്ങളാണ് നടത്തപ്പെടുന്നത്. അതിദാരിദ്ര്യ നിർമ്മാർജ്ജന പദ്ധതിയുടെ ഭാഗമായി സംസ്ഥാനത്തെ അതിദരിദ്രരെ കണ്ടെത്തുകയും, അവർക്കായി മൈക്രോപ്ലാനുകൾ തയ്യാറാക്കുകയും അവർക്ക് ആരോഗ്യ സേവനങ്ങൾ, ഭക്ഷണം, അവകാശ രേഖകൾ, വാസസ്ഥലം എന്നിവ നൽകുന്നതിൽ തദ്ദേശ ഭരണ സ്ഥാപനങ്ങളുടെ കൃത്യമായ പ്രവർത്തനങ്ങളുടെ ഫലമായി, കണ്ടെത്തിയതിൽ പകുതിയിൽ കൂടുതൽ കുടുംബങ്ങളെ ദാരിദ്ര്യത്തിൽ നിന്നും മോചിപ്പിക്കുകയും ചെയ്തിട്ടുണ്ട്. പ്രാദേശിക സാമ്പത്തിക വികസന പദ്ധതിയുടെ ഭാഗമായി സംരംഭങ്ങളെ പ്രോത്സാഹിപ്പിക്കുന്നതിനും, കെഡിസ്കിന്റെ കൂടി സഹായത്തോടെ സ്വകാര്യ മേഖലയിൽ ഉൾപ്പടെ തൊഴിൽ ലഭ്യമാക്കുന്നതിനും നടപടികൾ സ്വീകരിച്ചുവരുന്നുണ്ട്. ഇത് പ്രകാരം മാർഗ്ഗ നിർദ്ദേശങ്ങളിലെ മാറ്റങ്ങൾ പൂർണ്ണമായും പ്രവർത്തിപഥത്തിലെത്തിക്കുവാൻ തദ്ദേശ ഭരണ സ്ഥാപനങ്ങൾക്ക് സാധിക്കുന്നുണ്ട്.
(സി)	ഇതുമൂലം പദ്ധതി വിഹിതം വിനിയോഗിക്കുവാനും പ്രസ്തുത വിനിയോഗത്തിലൂടെ ഗുണപരമായതും സ്ഥായിയായതുമായ വികസനം താഴെത്തട്ടിൽ നേടിയെടുക്കാനും കഴിഞ്ഞിട്ടുണ്ടോ; വിശദമാക്കുമോ?	(സി) പദ്ധതി പുരോഗതി സംബന്ധിച്ച്, ജില്ലാ തലത്തിലും സംസ്ഥാനതലത്തിലും കൃത്യമായ ഇടവേളകളിൽ അവലോകനം നടക്കുന്നുണ്ട്. തദ്ദേശ സ്വയംഭരണ സ്ഥാപനങ്ങളുടെ വാർഷിക പദ്ധതി എല്ലാ മാസവും കൃത്യമായ മോണിറ്ററിംഗിന് വിധേയവുമാണ്. ഇതു മൂലം പദ്ധതി വിഹിതം ഗുണപരമായി വിനിയോഗിക്കുവാൻ സാധിക്കുന്നുണ്ട്. തദ്ദേശ സ്വയംഭരണ

		സ്ഥാപനങ്ങളുടെ ആവശ്യങ്ങൾ, ഭൗതിക സാഹചര്യങ്ങൾ, ഭൂമിശാസ്ത്രപരമായ പ്രത്യേകതകൾ തുടങ്ങിയവയുടെ അടിസ്ഥാനത്തിൽ കാലികമായ ഭേദഗതികൾ മാർഗനിർദ്ദേശങ്ങളിൽ വരുത്തുന്നത് താഴെത്തട്ടിൽ വികസനം ത്വരിതപ്പെടുത്തുവാൻ സഹായകമാകുന്നുണ്ട്. ജനങ്ങളുടെ ജീവിത ഗുണമേന്മ വർദ്ധിപ്പിക്കുന്നതിന് ഉതകുന്ന നിരവധി പരിപാടികൾ ഏറ്റെടുക്കാൻ തദ്ദേശ ഭരണ സ്ഥാപനങ്ങൾക്ക് ആയിട്ടുണ്ട്. വിവിധ കേന്ദ്ര-സംസ്ഥാന പദ്ധതികളുടെ വിഹിതം സംയോജിതമായി ഉപയോഗിക്കുന്നതിന് പ്രാധാന്യം നൽകിയിട്ടുണ്ട്. മാലിന്യ മുക്ത കേരളം പോലെയുള്ള പ്രവർത്തനങ്ങളിൽ ഇത് ഏറെ സഹായകമായിട്ടുണ്ട്. സാമ്പത്തിക വർഷം ആരംഭിക്കുന്നതിന് മുൻപ് തന്നെ വാർഷിക പദ്ധതിക്ക് രൂപം നൽകുന്ന രീതിയിലേക്ക് തദ്ദേശ ഭരണ സ്ഥാപനങ്ങൾ പതിമൂന്നാം പദ്ധതി കാലയളവിൽ തന്നെ മാറിയിരുന്നു. വർഷം മുഴുവൻ പദ്ധതി നിർവഹണത്തിന് ലഭിക്കുന്ന സാഹചര്യം വന്നതും പ്രാദേശിക പദ്ധതി നിർവഹണത്തിൽ ഗുണപരമായ മാറ്റങ്ങൾ ഉണ്ടാക്കുന്നതിനും ഇത് കാരണമായിട്ടുണ്ട്.
--	--	---

സെക്ഷൻ ഓഫീസർ